

प्रादेशिक समाचार

आकाशवाणी, भोपाल

दिनांक : 03.02.2026 समय : 07.10AM

मुख्य समाचार :-

- भारत-अमेरिका साझेदारी मजबूत, मेड इन इंडिया उत्पादों पर अमेरिका का टैरिफ घटकर 18 प्रतिशत।
- किसान हित के फैसले अब ज़मीन पर, मुख्यमंत्री डॉ. मोहन यादव ने कहा कि अब जिलों में होगी कृषि कैबिनेट।
- चार दिन के प्रदेश दौरे पर केंद्रीय मंत्री ज्योतिरादित्य सिंधिया, आज अशोकनगर में करेंगे कई बिजली सब स्टेशनों का लोकार्पण।
- समाधान योजना से 17 लाख उपभोक्ताओं को बड़ी राहत, 350 करोड़ से ज्यादा का सरचार्ज माफ।

मेड इन इंडिया उत्पाद-प्रधानमंत्री

प्रधानमंत्री नरेंद्र मोदी ने कहा है कि अब मेड इन इंडिया उत्पादों पर अमेरिका का टैरिफ घटकर 18 प्रतिशत हो जाएगा। अमेरिका के राष्ट्रपति डोनाल्ड ट्रंप से बातचीत के बाद प्रधानमंत्री ने सोशल मीडिया के ज़रिए यह जानकारी दी। प्रधानमंत्री ने इस फैसले के लिए राष्ट्रपति ट्रंप का आभार जताते हुए कहा कि जब दुनिया की दो बड़ी अर्थव्यवस्थाएं और लोकतंत्र साथ काम करते हैं, तो इसका लाभ आम लोगों को मिलता है। उन्होंने कहा कि भारत और अमेरिका के बीच साझेदारी को और मजबूत करने के लिए वे राष्ट्रपति ट्रंप के साथ काम करने को उत्सुक हैं।

कृषि वर्ष-कृषि कैबिनेट-मुख्यमंत्री

किसानों से जुड़े फैसले अब सीधे ज़मीन पर लिए जाएंगे। मुख्यमंत्री डॉ. मोहन यादव ने कहा है कि कृषि वर्ष 2026 के दौरान प्रदेश के अलग-अलग जिलों में कृषि कैबिनेट का आयोजन किया जाएगा। उन्होंने बताया कि इसकी शुरुआत निमाड़ अंचल से होगी और किसान हित के अहम फैसले वहीं लिए जाएंगे। मुख्यमंत्री ने कहा कि किसानों की आय बढ़ाना सरकार का मूल लक्ष्य है और इसी उद्देश्य से वर्ष 2026 को 'किसान कल्याण वर्ष' के रूप में मनाया जा रहा है। गुजरात दौरे के दौरान डॉ. मोहन यादव ने गिर राष्ट्रीय उद्यान का भी भ्रमण किया।

बाइट- मुख्यमंत्री

उज्जैन में होने वाले सिंहस्थ में भी रण उत्सव की तर्ज पर टेंट सिटी विकसित की जाएगी। मुख्यमंत्री डॉ. यादव ने कहा कि प्रधानमंत्री नरेंद्र मोदी के नेतृत्व में गुजरात का रण ऑफ कच्छ उत्सव आज वैश्विक पहचान बना चुका है। मुख्यमंत्री ने बताया कि बंजर भूमि को पर्यटन और आजीविका के मॉडल में बदला गया है। उन्होंने कहा कि मध्यप्रदेश के अन्य प्रमुख पर्यटन स्थलों पर भी टेंट सिटी की योजना बनाई जा रही है, जिससे स्थानीय लोगों को रोजगार मिलेगा।

बजट समीक्षा-सारंग

खेल एवं युवा कल्याण मंत्री विश्वास कैलाश सारंग ने कहा है कि हर विधानसभा क्षेत्र में युवा शक्ति मिशन स्थापित किया जाएगा। उन्होंने कल मंत्रालय में केंद्रीय बजट 2026-27 को लेकर विभागीय समीक्षा बैठक की। मंत्री ने बजट में स्वीकृत प्रावधानों और तय लक्ष्यों को समय-सीमा में पूरा करने के लिए ठोस कार्ययोजना बनाने के निर्देश दिए। उन्होंने कहा कि योजनाओं का लाभ हर खिलाड़ी और युवा तक पहुँचना चाहिए। मंत्री ने संभाग स्तर पर युवा गतिविधियों के आयोजन पर भी ज़ोर दिया।

अशोकनगर दौरा-सिंधिया

केंद्रीय संचार और पूर्वोत्तर क्षेत्र विकास मंत्री ज्योतिरादित्य सिंधिया चार दिन के लिए राज्य के दौरे पर हैं। दौरे के दौरान श्री सिंधिया अपने संसदीय क्षेत्र गुना के अशोकनगर जिले में आयोजित विभिन्न कार्यक्रमों में हिस्सा ले रहे हैं। आज केंद्रीय मंत्री सिंधिया धुरा, बैधाई,

मड़ी महिदपुर और भरौली में विद्युत सब स्टेशनों का लोकार्पण करेंगे। इसके अलावा वे ईसागढ़ में गौरव दिवस कार्यक्रम में भाग लेंगे। कल उन्होंने अशोकनगर में दिशा की बैठक में विकसित भारत बजट पर पत्रकारों से भी चर्चा की।

समाधान योजना

ऊर्जा मंत्री प्रद्युम्न सिंह तोमर ने बताया है कि समाधान योजना 2025-26 के तहत बिजली उपभोक्ताओं को बकाया बिल में बड़ी राहत मिल रही है। योजना के पहले चरण में 852 करोड़ 76 लाख रुपये की मूल राशि जमा हुई है, जबकि 350 करोड़ 67 लाख रुपये का सरचार्ज माफ किया गया है। इस योजना में अब तक 17 लाख 15 हजार उपभोक्ताओं ने पंजीयन कराया है। पिछले साल 3 नवंबर से शुरू हुई इस योजना से लाखों बकायादारों को सौ फीसदी तक सरचार्ज माफी का लाभ मिला है।

‘विक्रमोत्सव’-उज्जैन

धार्मिक नगरी उज्जैन में 15 फरवरी से सम्राट विक्रमादित्य को समर्पित भव्य आयोजन ‘विक्रमोत्सव’ शुरू होगा। यह उत्सव 19 मार्च तक चलेगा और एक महीने से अधिक समय तक विभिन्न कार्यक्रम आयोजित किए जाएंगे। मुख्यमंत्री मोहन यादव की अध्यक्षता में हुई समीक्षा बैठक के बाद सरकार ने विक्रमोत्सव की विस्तृत रूपरेखा जारी की है। इस दौरान उज्जैन में धार्मिक, सांस्कृतिक, शैक्षणिक और व्यापारिक गतिविधियों का आयोजन किया जाएगा। सरकार का कहना है कि विक्रमोत्सव के जरिए सम्राट विक्रमादित्य की विरासत के साथ-साथ उज्जैन की सांस्कृतिक पहचान को भी देश और दुनिया तक पहुंचाया जाएगा।

राज्यपाल

राज्यपाल मंगुभाई पटेल ने कल गणतंत्र दिवस परेड और विभिन्न प्रतियोगिताओं में उत्कृष्ट प्रदर्शन करने वाले मध्यप्रदेश और छत्तीसगढ़ एनसीसी निदेशालय के कैडेट्स को सम्मानित किया। उन्होंने कहा कि गणतंत्र दिवस परेड अनुशासन, तालमेल और देशभक्ति का प्रतीक

होती है। राज्यपाल ने कहा कि कर्तव्य पथ पर कैडेट्स की गरिमामयी सहभागिता ने प्रदेश का मान बढ़ाया है।

क्यूएस इंडिया समिट-अनुपम राजन

अपर मुख्य सचिव उच्च शिक्षा अनुपम राजन ने गोवा में आयोजित क्यूएस इंडिया समिट 2026 में भाग लेकर राज्य का प्रतिनिधित्व किया। इस अंतरराष्ट्रीय सम्मेलन में देश और विदेश से नीति निर्माता, शिक्षाविद और उद्योग विशेषज्ञ शामिल हुए हैं। इस दौरान अनुपम राजन ने विदेशी विश्वविद्यालयों के प्रतिनिधियों से मुलाकात की।

सीवरेज परियोजना-बड़वानी

बड़वानी जिले के सेंधवा नगर में जर्मन विकास बैंक केएफडब्ल्यू के सहयोग से सीवरेज परियोजना पूरी की गई है। यह परियोजना नगरीय विकास एवं आवास विभाग के उपक्रम मध्यप्रदेश अर्बन डेवलपमेंट कंपनी द्वारा तैयार की गई है। परियोजना के तहत शहर में 90 किलोमीटर से अधिक लंबा सीवर नेटवर्क और 8.5 एमएलडी क्षमता का आधुनिक सीवेज ट्रीटमेंट प्लांट स्थापित किया गया है। इस पर करीब 66 करोड़ रुपये की निर्माण लागत आई है, जबकि संचालन और संधारण सहित कुल लागत लगभग 81 करोड़ रुपये है।

मौसम

पश्चिमी विक्षोभ के असर से मध्य प्रदेश में मौसम बदला हुआ है और कई जगह बारिश और ओले पड़ रहे हैं। मौसम विभाग ने आज भोपाल, ग्वालियर और रीवा समेत करीब 20 जिलों में मावठे का अलर्ट जारी किया है। मौसम विभाग का कहना है कि अगले तीन दिन प्रदेश के कई इलाकों में कोहरा छाया रह सकता है। वहीं, नए मौसम सिस्टम के कारण आगे फिर से बारिश का दौर शुरू होने की संभावना है।

क्रिकेट

महिला प्रीमियर लीग क्रिकेट में आज बड़ोदरा में गुजरात जायंट्स और दिल्ली कैपिटल्स के बीच मुकाबला खेला जाएगा। यह मैच शाम साढ़े सात बजे से शुरू होगा। इस मैच की विजेता टीम बृहस्पतिवार को फाइनल में रॉयल चैलेंजर्स बेंगलुरु से भिड़ेगी। स्मृति मंधाना की कप्तानी वाली आरसीबी पहले ही फाइनल में जगह बना चुकी है। इससे पहले दिल्ली कैपिटल्स ने जेमिमा रोड्रिग्स की अगुवाई में यूपी वॉरियर्स को पांच विकेट से हराया था।

वहीं फुटबॉल में भारत की सीनियर महिला टीम ने तुर्किए में खेले गए दोस्ताना मैच में जर्मनी की हरथा बीएससी फ्राउन टीम को एक-शून्य से मात दी। भारत के लिए ग्रेस डांगमेई ने निर्णायक गोल किया।

समाचार संक्षेप में

- खंडवा में फरवरी माह में पुनासा एवं हरसूद विकासखंड के 19 ग्राम पंचायतों में रक्तदान शिविरों का आयोजन किया जाएगा। ये शिविर आज से 28 फरवरी तक विभिन्न ग्राम पंचायतों में आयोजित होंगे।
- इंदौर जिले के युवाओं को रोजगार देने के उद्देश्य से एक दिवसीय रोजगार मेले का आयोजन किया गया। युवा संगम कार्यक्रम में 22 कंपनियों के प्रतिनिधियों ने 353 युवक व युवतियों का प्रारंभिक रूप से चयन किया।
- आगरमालवा जिले में बोर्ड परीक्षाओं के सफल, शांतिपूर्ण एवं निष्पक्ष संचालन को सुनिश्चित करने के उद्देश्य से कल जिला पंचायत सभाकक्ष में सह प्रशिक्षण कार्यक्रम आयोजित किया गया।
- वहीं नर्मदापुरम में भी माध्यमिक शिक्षा मण्डल द्वारा आयोजित हाईस्कूल तथा हायर सेकेण्डरी बोर्ड परीक्षाओं के सुचारु, निष्पक्ष और शांतिपूर्ण आयोजन के लिए व्यापक व्यवस्थाएँ की गई हैं।
- रायसेन जिला खेल परिसर में आयोजित 'सांसद खेल महोत्सव' का कल समापन हुआ। कार्यक्रम में मुख्य अतिथि के रूप में भारतीय क्रिकेटर रवींद्र जडेजा और केंद्रीय कृषि मंत्री शिवराज सिंह चौहान शामिल हुए।

- जबलपुर में संत शिरोमणि संत रविदास की 649वीं जयंती के उपलक्ष्य में संस्कारधानी जबलपुर में कल शाम एक शोभायात्रा निकाली गई।
- गुना में कल देर रात चमक गरज के साथ कुछ स्थानों पर हल्की से तेज बारिश हुई। बारिश से कुछ स्थानों पर फसलों को नुकसान की आशंका है।
